



ЗШАТГАЖЪНЕ

Адрэс рэдакцыі і адміністрацыі: Вільня, Віленская вул.
12, п. 6. (Wiłńska 12 m. 6).
Рэдакцыя адчынена ад 12 да 2 г. штодня апрача сьвя-
точных дзён. Адміністрацыя ад 9 да 3 г.

Выходзіць тры разы у тыдзень.
Падпіска на адзін месяц з дастаўкай да хаты 160.000 м. п.
Для заграўніцы удвая даражэй.

Няпрынятыя у друк рукапісы назад не вяртаюцца.
Аплата надрукованага залежыць ад Рэдакцыі.
Цана абвестак: перад тэкстам 30.000 мк., сярод тэксту
25.000 м. і на 4 стр. 20.000 м., за радок пэтыту у 1 шп.

№ 8.

Вільня, Серада, 21-га лістапада 1923 г.

Год I.

Замах на культуру.

„Зьліквідаваўшы“ беларускую народную школу ў Заходняй Беларусі, давеўшы лічбу гэтых школ з некалькіх сотняў да дзесятка і зусім пазбавіўшы беларускае насяленьне магчымасьці адкрываць новыя школы ў беларускай мове, „паны палажэньня“ рыхтуюцца зрабіць новы ўдар існуючым яшчэ беларускім школам: пяцём гімназіям і гэнай маленачкай астацы народных школ.

Справа вась у чым. Галоўны орган урадовае партыі „Gazeta Warszawska“ ў нядзельным нумары звярнулася да міністра асьветы, заклікаючы яго „правясьці хоць-бы такое важнае заданьне, якое прадстаўляе ўвядзеньне ў рускія (разумей: украінскія) і беларускія школы лацінскіх літараў“, бо гэта, па думцы газэты, „зьяўляецца неабходнай умовай дзеля таго, каб уцягнуць тутэйшы народ у арбіту заходняе культуры“.

Ня першы раз сустракаем мы з гэтакімі замаганьнямі звярынага польскага нацыяналізму ўчыніць самы дзікі гвалт над беларускай культурай, якім была-бы забарона ўжываньня нашага адвечнага, гістарычнага шрыфту. Ня першы раз эндэкі маняцца гэтакім спосабам паглыбіць той падзел беларускага народу, які зроблены ў Рызе, навязваючы заходнім беларусам зусім чужую для іх лацінку, каб яны не маглі карыстацца багатай беларускай літэратурай, друкаванай у Усходняй Беларусі выключна „кірыліцай“. Але дагэтуль эндэкі ня мелі ўлады, а п. Пілсудскі, ня глядзячы на ўсё сваё беларусаедзтва, не адважаўся на такі дзікі гвалт над усёй культурай нашага народу. —Цяпер, калі ўтварыўся эндэцкі ўрад, лятучыя эндэкаў могуць здзейсьніцца: sic volo, sic jubeo (так хачу, так прыказваю).

Пагроза забароны ўжываньня беларускага гістарычнага шрыфту, апрача чыста прынцыповага значэньня, апрача забойчага ўплыву на разьвіцьцё адзінае, усенароднае беларускае культуры, пагражае вытварэньнем „двух народаў“—усходніх і заходніх беларусаў, падобна таму, як на грунце прыналежнасьці да розных рэлігіяў (праваславія і каталіцтва) і ўжываньня розных шрыфтаў (кірыліцы і лацінікі) адзіны сэрбскі народ падзяліўся на два: сэрбаў і харватаў, якія гавораць адной мовай, але зьяўляюцца адны адным чужымі. На грунце прыналежнасьці часткі беларусаў да каталіцкага вызнаньня так-званыя „паляка-літвіна-беларусы“ хацелі ў свой час гэту частку нашага народу адарваць ад праваслаўнае большасьці. Польскія-ж нацыяналісты йдуць далей: яны ўсіх заходніх беларусаў маняцца адарваць ад іх усходніх братаў, навязаўшы і каталікам і праваслаўным—лацінку.

Да гэтага трэба дадаць і яшчэ адно. З нязвычайнымі труднасьцямі, з нязвычайным напружаньнем сваіх інтэлектуальных і матэрыяльных сілаў беларускае грамадзянства Заходняе Беларусі стварыла школьныя падручнікі ў беларускай мове, друкаваныя кірыліцай. Гэтыя падручнікі—падстава нашае пачатковае і сярэдняе школы: бяз іх ня можа існаваць беларуская школа наагул. Аўтары праекту навязаньня нам лацінікі дужа добра разумеюць, што забарона карыстацца ў беларускіх школах

кірыліцай раўназначна пазбаўленьню школы падручнікаў наагул: бо беларускае грамадзянства ня мае ні магчымасьці, ні грошы, каб перадрукаваць увесь наш літэратурны здабытак лацінскімі літарамі замест кірылічных. Зрабіць гэта магла-бы толькі дзяржава, але хіба-ж няма такіх наўных, якія хоць на момэнт паверылі-бы, што Польская дзяржава будзе друкаваць беларускія кнігі! І можам з поўным перакананьнем сказаць, што навязаньне беларускай школе лацінікі — гэта ёсьць поўная ліквідацыя беларускае школы ў межах Польскае рэспублікі. Калі-б урад даў послух аўтарам гэтага барбарскага праекту і разаслаў адпаведныя інструкцыі паном куратарам, дык тыя сквапна пазачынялі-бы ўсе існуючыя беларускія гімназіі і народныя школы на той простае падставе, што ўвядзеньне лацінскіх падручнікаў немагчыма, бо... яны ня існуюць!

Мы ўжо казалі, што польскі праект лацінізацыі нашае школы абыймае адначасна і беларусаў-каталікоў і праваслаўных. Для апошніх гэта зьяўляецца падвойным ударам: бо кірыліца звязана для праваслаўных ня толькі з роднай культурай, але і з рэлігіяй—з прычыны ўжываньня кірыліцы ў царкве. І аб гэтым, відаць, польскія кіраўніччыя сфэры ўжо падумалі: каб падгатаваць грунт дзеля „ўвядзеньня беларусаў у арбіту заходняе (разумей: польскае) культуры“, віленская праваслаўная духоўная сэмінарыя, за розныя пасулы кіраўнікам яе, узгадовывае сваю моладзь—будучых сьвяшчэнікаў—ужо ня толькі ў духу польскае дзяржаўнасьці, што было-б зразумелым, але і ў духу польскае нацыянальнасьці. Не далей, як у гэту нядзелю, мы мелі першую дэманстрацыю-паказ, як прышчэпаюцца польскі нацыянальны дух гадунцам сэмінарыі: на сваім публічным вечары хор сэмінарыстаў „с чутвом и толком“ прапяў вядомую польскую патрыятычную песьню, у якой, паміж іншым, гаворыцца:

Polski my naród, polski lud,
Królewski szczyr Piastowy...

Ад гэтага ўжо толькі адзін малы крок да пераходу ня толькі [па лацінку, але і на польскую выкладовую мову: пяюць-жа сэмінарысты, што яны—„польскі народ і польскі люд“...]

Чытаючы эндэцкі праект лацінізацыі беларускіх школ, прыходзіць у галаву думка, што эндэцыя,—зьявярыўшыся ў італьянскім фашызме, які дагэтуль быў для яе ўзорам па-ступаньня, але цяпер аказаўся лішне „германфільскім“, прыхільным да Нямецкага народу.—пачала браць прыклад з так добра нам знаёмае маскоўскае чорнае сонні. І праект эндэкаў—гэта толькі пераробка вядомага загаду царскага ўраду, каб усе літоўскія кніжкі, у тым ліку і малітвеннікі, друкаваліся абавязкова рускімі літарамі. Маскоўская паліцыя ўрываўся ў касцёлы, вырвала літоўскім сялянам іх малітвеннікі, друкаваныя лацінкай, і гвалтам утыкала ў рукі кніжкі, спецыяльна надрукаваныя ўрадам „гражданкай“. Вось, так, як маскалі навязвалі літвіном „гражданку“, каб далучыць іх да расейскае культуры“, так палякі збіраюцца навязваць нам лацінку „дзеля далучэньня да польскае культуры“.

Гожа прыпомніць, што маскалём не ўдалося гвалтам прымусяць літвіноў карыстацца „гражданкай“. Яны толькі збудзілі сярод літвіноў дзікую ненавісьць да ўсяго маскоўскага. Так сама польскі гвалт над беларусамі, калі-б урад і наважыўся зрабіць яго, не даўне сваёй мэты так лёгка, як мо' думаюць „лаціннікі“: беларусы будуць змагацца проці яго ўсімі магчымымі спосабамі, не выключаючы звароту аб абарону да Лігі Нацыяў і ўсяго культурнага сьвету. І мы думаем, што ўвесь культурны сьвет, ня глядзячы на агульную барбарызацыю Эўропы, з агідай заклімаць эндэцкі замах на культуру беларускага народу.

Чатыры прамовы.

Унутраныя падзеі ў Польшчы — ў апошнія часы адварнулі агульную ўвагу ад заграўнічнае палітыкі. І гэта — зусім дарэмна: бо тое, што рабіцца на міжнароднай палітычнай арэне, вельмі моцна адбіваецца і на ўсіх справах унутранага жыцьця Польскае Рэспублікі.

Дзеля гэтага мы пазволім сабе затрымацца на чатырох, сказаных адначасна, прамовах кіраўнікоў заграўнічнае палітыкі Англіі, Францыі, Італіі і Польшчы: п. п. Бальдвіна, Пуанкарэ, Муссаліні і Дмовскага. Прамовы гэтыя, з аднаго боку, дужа характэрныя для агульна-эўрапейскага палітычнага палажэньня, з другога-ж—выкрываюць цэлы рад балячак Польшчы.

Есьць два спосабы захаваньня міру у буржуазнай Эўропе. Адзін—гэта мірная капірацыя, супрацоўніцтва эўрапейскіх гаспадарстваў на аснове роўнасьці і ўзаемнага забясьпечаньня інтарэсаў кожнага з іх. Можна сказаць, што гэтая сыстэма, хоць у скажоным відзе, існавала ў Эўропе да сусьветнае вайны.—Другая сыстэма—гэта гэгемонія, або дыктатура аднае вялікае дзяржавы, якая мае настолькі сілы, што можа гэтай сілай прымушаць усе другія дзяржавы сядзець ціха, пагражаючы непакорным вайной. Гэту воль другую сыстэму стараецца завясьці ў Эўропе Францыя, апіраючыся як на сваёй уласнай вайскавай сіле, так і на сіле дробных саюзнікаў, якія—з прычыны сваёй слабасьці—прымушаны шукаць забясьпечаньня свайго існаваньня ў падтрыманьні дзяржавы-дыктатаркі.

Аднак, францускія меркаваньні і дыктатарскія пляны сустракаюцца з магутным адпорам з боку другіх дзяржаваў Антанты, а ў першы чарод з боку Англіі і Італіі.

Супярэчнасьць у палітыцы Францыі і Англіі вельмі ярка выявілася ў справе так званых „рэпарацыяў“, або, справядлівей, у справе Нямецчыны. Францыя хоча забясьпечыць сабе пакорнасьць Нямецкага народу ня толькі ваенным разгромам Нямецчыны, але і знішчыўшы ўсё матэрыяльнае багацьце Нямецчыны, зруйнаваўшы яе эканамічна. Прці апошняга востра выступае Англія, бо ад эканамічнае руіны Нямецчыны церпяць і эканамічныя інтарэсы Англіі. Усе спробы англійскіх палітыкаў недапусьціць да гаспадарчага

развалу Нямеччыны Францыя рашуча адкінула. І вось тая Антанта, той саюз, які давёў да перамогі Францыі над Нямеччынай у сусьветнай вайне, *разваліўся*.

Аканчальны развал Антанты вельмі яскрава адзначылі ў сваіх апошніх прамовах Бальдвін і Пуанкарэ. Францыя, бачучы ў выступленьнях Англіі непашану да сваёй дыктатарскай ролі, заявіла вустамі Пуанкарэ, што пры ўсім сваім жаданьні *супрацоўніцтва з Англіяй, канечна патрэбнага дзеля захаваньня эўрапейскага міру*, яна ніколі не адступіцца ад свайго становішча ў двух асноўных для Францыі пытаннях: рэпарацыяў і забясьпечаньня ад Нямеччыны.

Тое, што сказаў Пуанкарэ аб Англіі, трэба скіраваць і па адрасу Італіі. Сучасны дыктатар Італіі, галава фашыстаў Муссоліні, у сваёй прамове ў сэнаце 16 лістапада заняў такое-ж становішча, як і Англія, выставіўшы гэтакія дамаганьні: 1) зьменшаньне нямецкага доўгу і прапорцыйнальнае зьменшаньне даўгоў дзяржаў Антанты; 2) атрыманьне патрэбных залагаў і забясьпечаньняў; 3) *ліквідацыя акупацыі Рура*; 4) немяшаньне ў унутраныя справы Нямеччыны; 5) *недапусканьне ніякіх зьмен граніц*. Муссоліні такім чынам выступіў зусім выразна ў абароне ня толькі Нямеччыны, але і ўсяе Эўропы ад дыктатуры Францыі.

Як бачым, Францыя аказваецца пакінутай усімі сваімі найбольш магутнымі саюзнікамі. Да таго-ж і найвярнейшая ёй дагэтуль Бэльгія разыйшлася з Францыяй у справе фабрыкацыі „Рэйнскае рэспублікі“: бэльгійцы ня згодзіліся падтрымаць гэту авантуру. І вось французская палітыка стараецца згуртаваць каля сябе тыя *дробныя дзяржавы*, якія дзеля тых ці іншых прычын ня могуць жыць без магутнае французскае апякункі. Да лічбы гэтых дзяржаваў належыць перш за ўсё Польшча.

Вось, у апошняй прамове п. Дмовскага ў соймавай камісіі заграччых спраў мы і пачулі даслоўнае паўтарэньне палітычных паглядаў Францыі. Завяраючы паслоў у мірных імкненьнях французскае палітыкі (ня глядзячы на чыста ваенныя выступленьні яе проці Нямеччыны!!!), п. Дмовскі заявіў, што і *Польшча ідзе па такой-жа дарозе*, „бо мы—адказны перад Эўропай і перад тымі дзяржавамі, якія памаглі нам вярнуць незалежнасьць“. Адным словам, п. Дмовскі ясна нарысаваў тую *служэбную ролю*, якую Польшча прымушана іграць у агульна-Эўрапейскай палітыцы.

Узіраючыся гэтак у сваёй *замежнай палітыцы* на апякунку—Францыю, пакараючыся французскай дыктатуры на міжнародным грунце, Польшча шукала адначасна зьбліжэньня з фашыстаўскай Італіяй, з якое хіена-пястоўскі ўрад стараецца браць прыклад у *ўнутранай палітыцы*. Рэзкае выступленьне Муссоліні проці французскае дыктатуры стаўляе Польшчу ў дужа клапатлівым палажэньні. І клапатлівасьць палажэньня тым вялікая, што адбіваецца на эканамічных інтарэсах Польшчы: так, прыкладам, Польшча ўтраціла ў Італіі свой рынак для збыту шлёнскага вугальля.... Гаворачы ў успомненай ужо сваёй прамове аб труднасьцях даставы вугальля ў Італію, Муссоліні заявіў, што былі роблены спробы прывозу вугальля з Горнага Шлёнску; аднак, хутка выявілася, што польскае вугальле абходзіцца шмат даражэй, чым кардифскае (з Англіі). І дзеля гэтага італьянскі рынак закрыўся для Польшчы, а Італія замацавала свае эканамічныя адносіны з Англіяй, выступаючыя поплеч з ёю проці палітычнае дыктатуры Францыі....

У канцы, дзеля характарыстыкі адносін Італіі да палітыкі п. Пуанкарэ, гожа адзначыць пагляд п. Муссоліні на дамаганьне Францыі, каб Нямеччына выдала ёй свайго быўшага кронпрынца, які вярнуўся на Бацькаўшчыну: Муссоліні назваў гэта абмылкай, якая завядзе Францыю ў тупік, з каторага ёй цяжка будзе выбрацца....

Як бачым, прыведзеныя чатыры прамовы далі нязвычайна добрую характарыстыку сучаснага палітычнага палажэньня ў Эўропе. А гэтае палажэньне—такое, што найменшая перамена ў устанавіўшымся „аружным міры“ можа аканчальна перачыркнуць абшырныя пастановы вэрсальскіх трактатаў. **Аль.**

Буджэт пана мін. Кухарскага.

III. Сацыяльны зьмест „бюджэту“.

(Га. „Змаганьне“ № 7).

Сацыяльны зьмест „бюджэту“ п. мін. Кухарскага, найлепш—бо зусім рэальна—характарызуючы запраўдны характар „цела і душы“ дарваўшайся да ўлады Хьены, ўскрываецца вельмі лёгка.

Тое тэхнічнае заданьне, якое гэтак гераічна ўзяўся выпайніць п. мін. Кухарскі, тэорытычна вырашаецца вельмі проста.

Як кожнаму хвораму ці грэшніку, таксама й банкруту—для фізычнай духоўнай ці эканамічнай „санацыі“—трэба перадусім забараніць рабіць надалей шкоднае для цела і душы, ці выдаваць грошы „не па кішэні“....

Першым крокам „санацыі“ і зьяўляецца зьбялянсаваньне выдаткаў і даходаў,—як кажуць, *бюджэтная раўнавага*.

Калі гэтакім чынам будзе зьнішчаны дэфіцыт, г. зн. няхватка даходаў або „перахватка“ выдаткаў, якая дагэтуль пакрывалася друкаваньнем папяровых „грошаў“, дык толькі тады можна было-б і спыніць гэтую, так шкодную, так руйнуючую амаль ня ўсё насяленьне, асабліва працоўныя, атрымліваючыя плату ў марках клясы, гэтак званую „інфляцыю“. „Інфляцыя“ іменна і называецца гэтая „напухласьць“, *раздутацьцё*, гэтая „вадзянка“ грошовага абегу, які павялічваецца ня дзеля таго, што *гэта патрэбна для хуткага абмену ўсялякім дабрам у краі*, але іменна дзеля таго, што *не хапае даходаў для накрыцьця расходаў на дзяржаўнай гаспадарцы*. Гэты „недаровы“, абязцэніваючы цэлую масу выпущаных грошаў у гаспадарстве, лішак грошовага абегу, толькі ашуківаючы гучнымі „мільёнамі“ наўнадаверчывае, пакуль не разьбярацца ў справе, вуха, і завецца „інфляцыя“.

А толькі тады, калі ня будзе больш друкавацца пустых грошай, стане на сталым курсе і марка, і можна будзе заняцца далейшым упарадкаваньнем старой, або ўвядзеньнем новай валюты.

І вось гэты першы крок у цэлай праграме ўраўнаважаньня бюджэту—фінансава-валютнай рэформе і хацеў зрабіць п. мін. Кухарскі сваім „бюджэтам“.

П. Кухарскі, як толькі мог, абрэзаў выдаткі Польскага гаспадарства і як толькі здалеў, або... пасьмеў—павялічыў яго даходы.

Мы казалі, што тэорытычна гэта—задача з курсу I-ай клясы пачатковай школы.

Але, калі мы пад абстрактныя лічбы „арытмэтычнай задачы“ падставім усе тыя жывыя патрэбныя гаспадарству і насяленьню края ўстановы, на якія ідуць тыя ці іншыя асыгнаваньні з дзяржаўнага скарбу, дык мы добра ўцямім, што задача скарачэньня расходаў стане шмат больш зложанай.

Як павышэньне даходаў скарбу, таксама зьмяншэньне выдаткаў можа адбыцца *коштам тых або іншых устаноў, тых ці іншых клясаў насяленьня*.

Цяжар гаспадарственных даходаў, „падаткавы прэс“ можна налажыць або *пераважна на багатыя*, валадоўчыя клясы капіталістаў і абшарнікаў, або—на працоўныя і немажонныя—сялянства, работнікаў і працоўную інтэлігенцыю.

Вось дзеля чаго ў бюджэце, як быццам у вырашэньні чыста тэхнічнай фінансавай задачы—дасяжэньня раўнавагі—*навінна канешна абдыча рэальная сацыяльная палітыка ўраду, і клясывы склад кіруючай у гаспадарстве „большасьці“*....

І вось „бюджэт“ п. мін. Кухарскага зьяўляецца ў гэтым сэнсе клясычна-адкрываным і рашучым: як павялічэньне дзяржаўных даходаў, таксама і зьмяншэньне расходаў ён робіць *пераважна коштам агромных масаў галоднага і голага ў нашыя часы, „аграбленага“ маркы амаль не да ніткі, працоўнага народу, і наадварот*—з вялікаю далікатнасьцю п. мін. Кухарскі шкадуе кішэняў багатыроў і ўласнікаў, але зусім не шкадуе ня толькі кішэняў, але і *самога жыцьця і існаваньня масаў працоўнага народу*.

Каб даць паняцьце аб гэтай прынцыповай розніцы ў ацэнцы ўрадам п. Кухарскага вартасьці самога абшарніка і працаўніка, прывядзем два прыклады.

Калі дзяржаўныя ўрады гавораць, што іх пэнсія фактычна робіцца ўсё меншай і меншай, што яны павінны ўжо „жыць“ *менш як на палову даваеннага „existens-minimuma“*, дык сам пан шаф ураду пацяшае іх, што гэта так і павінна быць, што „будзе йшчэ горш“, што значыць—хто ня вытрымае „пэрыяду санацыі“, дык напэўна памрэ—у ахвяру „дарагой айчыны“....

І на гэтым „паменшаньні існаваньня“ сваіх працаўнікоў урад п. мін. Кухарскага „збірае“ для скарбу *запраўды вялікія сумы*.

Агромныя масы ўрадоўцаў, апрача таго, дзеля той самай зусім канешнай „oszczędności“ папросту выкідаюцца на вуліцу, каб аблягчыць п. Кухарскаму „ураўнаважаньне бюджэту“.

Але ж калі міністры фінансаў пачалі прабаваць *націснуць* трохі на кішані ўласнікаў, дык тыя, скінуўшы абодвых паперэднікаў п. Кухарскага, цяпер ўрадзіліся надта лоўка: п. Кухарскі далікатна і спраўна выпайняе ўсе іх загады. Напрыклад: падлічыўшы *па лінівэаму* курсу маркі, калі дзяляр каштаваў 150—200 тысяч марак, падатак ад маемасьці, каб ня руйнаваць панскіх кішэняў, пан Кухарскі згадзіўся прымаць *цяпер* „залічкі“, пакуль там яшчэ пройдзе закон аб „валерызацыі“... І гэтых прыкладаў—дужа многа.

Але гэта далёка ня ўсё.

„Бюджэт“ п. Кухарскага, зьберагаючы дзяржаўны скарб ад непасільных выдаткаў на ўтрыманьне гаспадарственнага апарату фінансава-беспастаўна разбудаванага гаспадарства, разам з тым аберагае кішэні, панскае „цела і душы“ ад „непасільных“ для іх ком-

форту (жыцьцёвых выгадаў) падаткаў, вырашае задачу „oszczędności“ папросту „хірургічна“: ён проста *назбаўляе сродстваў* і тым „рэдукуе“, а то йшчэ прасьцей—*касе розныя найпатрэбнейшыя, найкарысьнейшыя, перадусім абслугоўваючыя іменна патрэбы шырокіх масаў працоўнага і немажоннага насяленьня дзяржаўныя і грамадзкія ўстановы*.

У „бюджэце“ п. Кухарскага зусім „пагаспадарску“ абрэзаны каштарысы ўстановаў культурных, прасьветных, сацыяльнай апекі і г. п.

Як падлічыў у Сойме пасол з „Вызваленьня“, Рудзінскі, *на народнай прасьвеце* пан Кухарскі „збярог“ польскаму скарбу 50 міль. злотых,—амаль *ня траціць* таго, што было асыгнавана на гэты год...

А мы ведаем, што ў-ва ўсіх запраўды культурных і дэмакратычных краёх даўно ўжо зразумелі, што якраз народная асьвета састаўляе *найвялікія і найкарысьнейшыя скарбы гаспадарства*....

Але—наадварот—у „даваенныя часы“, да якіх так імкнецца Польшча п. п. Дмоўскага і Кухарскага, народную прасьвету лічылі па меншай меры *лішняй*. І „бюджэт“ пана Кухарскага, відаць, таксама як і тады лічыць „анальфабэтай“, (неграматычных) найбольш „свадомымі“ і пэўнымі сваімі выбаршчыкамі і клапаціцца, каб яны—для трываласці хьенскага ўраду, ніколі не пераводзіліся ў Польшчы....

40 проц. урад п. Кухарскага „скрэсьліў“ з бюджэту Мін. Публічных Работаў, якое зьяўляецца ўстановай сацыяльнай апекі і мае заданьнем даваць працу безработным, галадаючым рабочым....

Больш як напалову, бо на 57 проц., паменшаны каштарыс Мін. Працы, маючага мэтай гаспадарственную абарону правоў і інтарэсаў работнікаў.

Зусім скасавана Мін. Народнага Здароўя, якое, па зьняцьці з яго каштарысу 60 проц., перадана ў гаспадарку пана Керніка, у Мін. Унутр. Спраў.

Гэтая ўстанова, як ведама, мела заданьнем пільнаваньня санітарных варункаў у краі, барацьбу з разнамымі хваробамі, эпідэміямі, ад якіх, як ведама, найбольш церпіць і папросту мрэ гроты працоўны народ....

На 20 проц.—паменшаны бюджэт Мін. Почт і Тэлеграфу і на 113 тысячаў злотых Мін. Чыгунак. Гэта значыць, што з гэтых устаноў ня толькі выкінута шмат патрэбных працаўнікоў, абслужываўшых тыя патрэбы *азулу насяленьня, дзеля якіх яфаз і існуе гаспадарства*, але гэта значыць, што ня будзе ані новых паштовых аддзяленьняў *на вёсцы—бліжэй да слянянскага народу*, ня будзе ні новых палустанкаў, новых дарог, ані абудаваньня зруінаваных у часе вайны станцыяў і г. д.

Але затое будуць паўнейшыя, бо „oszczędzone“, кішэні паноў і—больш паліцыі....

10 проц. зьнята з сумы расходаў Мін. Зямельных Рэформаў... Гэта зусім ясна, бо запраўды ніякі „рэформаў“ і ня мае быць, апрача „асадніцтва“, а зямельнымі справамі займаецца Мін. Рольніцтва, якое, мы ўжо ведаем, аддана, міма носу „Пяста“—дэлегату паноў абшарнікаў, і ён будзе зорка сьлядзіць, каб не рабілася ніякіх рызыкаўных „зямельных экспэрыментаў“.—Яго бюджэт, відаць,—незакрануты панам Кухарскім....

Але і гэта яшчэ й ня ўсё.

Як ведама, пасрэдня падаткі (акзызы), як быццам незаметныя,—тыя, што накладаюцца на прадукты і тавары, прытым пераважна гэтак званыя—першае неабходнасьці—канешна патрэбныя ўсякаму, як запалкі, тутунь, газа, цукер, соль і т. п. кладуцца цяжкім бярэмам на шырокія працоўныя масы.

І вось п. мін. Кухарскі і яго памочнік заявіў, што гэтыя падаткі ў яго бюджэце, як і ў бюджэце даваенных процінародных манархіяў, будуць састаўляць 77 проц. усіх даходаў.

А „за гэта“ падаткі беспасярэднія—налогі на даходы і маемасьці, якія, як кожнаму зразумела, падаюць пераважна на багатых, на жывучых чужой працай капіталістаў і абшарнікаў, будуць таксама ня больш, як перад вайной—каля 23 проц.

Цяпер для нас зусім ясны і сацыяльны зьмест бюджэту п. мін. Кухарскага. Ясны для нас і запраўдны сацыяльны смак гэтай палітычнай перамогі правіцы над льявіцай, якая адбылася на нашых вачох....

Льявіца, якая, меўшы ўладу, не правяла ані воднай сацыяльнай рэформы, ня кажучы ўжо аб рэвалюцыі, не зьліквідавала абшарніцтва, не ўмацавала пазыцыяў працоўных клясаў местаў і вёсак, тым самым не ўмацавала і сваіх „gładów“,—мае тое, што заслужыла сама. І калі п. Рудзінскі пагражае правіцы, што народ зьмяце яе з твару Польскай зямлі, дык гэта ўжо зробіць не цяперашняя „лявіца“ і калі гэтае зробіцца, дык не на яе карысьць....

C.

Атаман Муха.

Польская прэса шмат увагі зварачвае на дзейнасьць вядомага атамана Мухі, аб якім зляжылася шмат легендаў і які карыстаецца вялікаю папулярнасьцю сярод мясцовай люднасьці.

Піша аб ім і орган віенскіх консерватараў „Slowo“. Зазначыўшы вялікую папулярнасьць Мухі і цэлы рад легендаў аб ім, „Slowo“ піша:

„Такія і падобныя да іх весткі, байкі і легенды, праўдзівыя апавяданьні для дзяцей і старшых з вуснаў у вусны пльвудць з хаты ў горад, з гарадзкіх устаноў зноў пад страху і круціцца гэтае Мухынае perpetuum mobile, а разышоўшага гайдамака паліцыя ня можа зьліць, бо ў Галіцыі ня вучылі яв лавіць гэткага эскімоса па літоўскіх пушчах, можа толькі ліпкія паперы выдалі, на якія ловацца рэзныя мушкі, што лятаюць у пакоі, але гэтае аднае мухі як няма, так няма, а ў лес ісьці страшна.“

Тымчасам Муха здаровы і вясёлы на ўсіх крэсах, як гэта кажуць, „з веткі на ветку“ скача і здабыва-

ючы ўсё большую папулярнасць, што раз мацнейшы, гэдысь-ці ў Белавежы зьвіў сабе гняздо.

А паліцыя дрэмле ці дарогі пытаецца?! Разбойнік гэта нязвычайны, не дзеля таго, што мае справжыю арганізацыю і быццам выразаў кавалак зямлі паміж савецкай і літоўскай граніцамі, сваімі людзьмі абсадыў яго і што толькі сьвісьне—зараз жа зроблена“.

„Slowo“ лічыць, што атаман Муха зьяўляецца агентам Ластоўскага і нават ставіць у сувязь з беларускай паўстанчай арганізацыяй у Гораленшчыне, справа якая нядаўна разглядалася ў Беластоку. „Вядомы разбойнік, скрыты атаман, рызыконт, чалавек бязумоўна адважны, апотрозаваны праз беларускае сялянства, папалову незалежны бандыт, а Ластоўскага найміт з другога боку,—таёмны Муха,—іменна гэтай беспасрэднай дарогай (праз Коўню) атрымлівае ўсялякую дапамогу, як эсэраўскія духоўныя харчы, так і ковенскія літасы“.

„Тое, што вялікі разбойнік, які вырас сярод беларускага сялянства, мае зусім не сялянскую фантазію, забяспечвае яму яшчэ большы послух сярод жыхароў Аўгустоўскіх, Наддніеўскіх, Беластоцкіх, Ружанскіх, Белавескіх, Налібоцкіх і Палескіх лясоў; тое што гудае з нашымі ўладамі, жартуе з паліцыі, забяўляецца ў джэнтльмэнства, што час ад часу абедзе ў „Warszawiance“ ў Вільні, усё гэта павялічвае яго ўплывы сярод беларускага сялянства.“

„А пан Ластоўскі выехаў з Коўні да Менску“ заканчвае свой артыкул „Slowo“.

Ніякіх канкрэтных даных, якія-б сьцьвердзілі сувязь атамана Мухі з Ластоўскім, „Slowo“ ня прыводзіць. Мы таксама ня будзем гаварыць аб гэтым. Пазвольм сабе толькі дадаць, што адносіны мясцовай адміністрацыі і паліцыі да беларускага сялянства зьяўляюцца галоўнай прычынай вялікай папулярнасці атамана Мухі і таго спачуўдзя, якім ён карыстаецца сярод мясцовай люднасці.

Палітычныя падзеі.

Польшча.

Адбыліся абрады Галоўнай Рады Хрысьціянска-дэмакратычнай партыі (хадэкаў). У дыскусіі выявілася незадавальненне з сучаснага палажэння. Работнікі, зарганізаваныя ў хадэцы, дамагаюцца ад ураду спаўнення раду дамаганьняў, а наперад барацьбы з дарагоўляй. Урад нічога ня робіць, каб споўніць гэтыя жаданьні. Гэтая палітыка прычыняецца да таго, што работнікі пакідаюць партыю хадэкаў і пераходзяць масамі да P.P.S., N.P.R., а нават да камуністаў. Прамоўцы зазначылі, што падтрыманьне ўраду трэба паставіць у залежнасць ад спаўнення работніцкіх дамаганьняў. Прынята рэзалюцыя аб фінансавым палажэнні, скіраваная проціў мін. Кухарскага.

У Варшаве адкрыта цэнтральная трансатлянтыцкая радыя-станцыя.

У Варшаве адбыўся коопэратыўны кангрэс Польшчы, на якім было прысутных 1330 дэлегатаў, прадстаўляючых 519 коопэратыўных арганізацый. Прынята рэзалюцыя аб аб'яднанні ў будучыне ўсяго коопэратыўнага руху, але ў сучасны момант, пакуль існуюць пэўныя розніцы, кангрэс выказаўся за ўтрыманьнем пасобных арганізацый. Кангрэс прыняў рэзалюцыю, выражаючую чэсьць памяці ўсім згінуўшым у Кракаве, Барыславе і Тарнове і заклікаючую коопэратывы зьбіраць ахвяры на карысьць іх сем'яў.

Італія.

Адказваючы у Сэнаце на інтэрпэляцыі ў справе загранічнай палітыкі Мусаліні заявіў, што, па ягонай думцы, для забяспячэння міра дзяржавы Эўропы павінны:

- 1) зьменшыць нямецкія даўгі і прапарцыянальна з гэтым зьменшыць таксама міжсаюзныя даўгі;
- 2) атрымаць адпаведныя заставы і гарантыі;
- 3) спыніць акупацыю Рурскай вобласці;
- 4) ня мяшацца ўнутраныя справы Нямеччыны;
- 5) не рабіць ніякіх тэрытарыяльных зьменаў.

У справе труднасці дастаўкі для Італіі вугалля, Мусаліні заявіў, што спробы атрымліваць польскі вугаль з Горнага Шлэнска скончыліся няўдачай, бо гэты вугаль шмат даражэйшы, чым вугаль, дастаўляемы з Кардыфу.

Дамаганьне Францыі аб выдачы нямецкага кронпрынца Мусаліні лічыць памылкай, якая завядзе Францыю ў тупік, адкуль трудна будзе вылязці.

Сэнат адабраў палітыку Мусаліні.

Францыя.

Пуанкарэ на банкете прамыслоўцаў сказаў прамову, ў якой заявіў, што Францыя ўсімі сіламі будзе дамагацца атрымаць ад немцаў адшкадаваньні. Гаворачы аб акупацыі Руры, Пуанкарэ сказаў: „Мы павінны чуць сябе шчаслівымі, што трымаем у руках галоўны горны басейн, вялікія фабрыкі аружжа, калі нашыя даўныя ворагі лятаюць аб рованш. Гэткім спосабам маем магчымасьць захаваць мір і сваю перамогу. Ніякага кампрамісу быць ня можа. Забавязанні трактатаў павінны быць выплаўнены дабравольна або пад прымусам“.

З прычыны сьвяткаваньня ў Францыі ўгодкаў перамогі над Нямеччынай французская работніцкая кляса маніфэставала проціў згубнай палітыкі французскай буржуазіі, аб'яднанай у Нацыянальным Блэку; якая, сабатуючы мір, стварае пагрозу новай вайны.

12 лістапада адбыўся кангрэс французскіх сындкалістаў, якія адкалоліся ад офіцыяльных сацыялістаў

і стаяць за аб'яднаньне з Камуністычным Інтэрнацыяналам.

Нямеччына.

Палажэньне ў Нямеччыне не змянілася. Глухое змаганьне паміж буржуазіяй і працоўнымі клясамі ня спыняецца. Палажэньне габінэту Штрэзмана дужа слабае. Паважна лічацца з магчымасьцю ваеннай дктатуры ген. Сэкта. Каб утрымаць існуючае палажэньне рэчаў Штрэзмана зноў вядзе перагаворы з угадовымі сацыял-дэмакратамі, абяцаючы зьнясьненне ваеннага стану.

А тым часам баварскія манархісты вядуць далей сваю працу. Падрыхтоўваецца праект новай баварскай канстытуцыі; праектуецца выпуск асобных баварскіх грошаў; адным словам робіцца ўсё для поўнага аддзяленьня Баварыі ад Нямеччыны і ўмацаваньня ў ёй манархістаў і фашыстаў.

Гітлер выпушчаны на волю, а Людэндорф, як паведамляюць газеты, ўцёк у Вэнгрыю.

Закон аб 8 гадз. дні працы ўтраціў абавязковую сілу ў Нямеччыне. Дзеля гэтага буржуазія ўжо нічым ня будзе звязана ў вызыску працоўных масаў.

Англія.

Прапазыцыя сацыялістаў аб выражэньні недаверья ўраду Бальдвіна адкінута.

Новы парлямэнт будзе скліканы на 8-га студня 1924 г.

Ангельскія газеты, абгаварываючы канфлікт паміж Англіяй і Францыяй у справе ўзнаўленьня дзейнасці вайскавай кантрольнай камісіі ў Нямеччыне і прыезда кронпрынца, лічаць, што трэба спадзявацца аканчальнага распаду Антанты. Ангельскі ўрад з вялікім непакоем сочыць за абстрэньнем гаспадарчых адносінаў у Эўропе, што робіць немагчымым урэгуляваньне справы адшкадаваньняў.

Працэс Конраді.

Акружны суд у Лазане (Швайцарыі) апраўдаў Конраді, забойцу савецкага пасла на Лазанскую Канфэрэнцыю Вароўскага. Конраді выпушчаны на волю.

Гданск.

У Гданску адбыліся выбары ў Сойм. Найбольш атрымалі галасоў сацыял-дэмакраты—34.243, пасья нямецкія нацыяналісты—33.636, цэнтр—17.064, камуністы—11.562; рэшта партыяў атрымалі менш галасоў. Паліякі атрымалі толькі 5.790 гал. і цяпер будуць мець толькі 4 мандаты, тады, калі раней мелі 7 мандатаў.

З Польскага Сойму.

Паседжаньне 16-га лістапада распачалося працягам дыскусіі над экспозэ мін. Керніка ў справе Кракаўскіх выпадкаў. Першым гаварыў пасол Маран (P.P.S.), недапушчаны на папярэднім паседжаньні да голасу. Эндэкі і дубадэкі пакінулі паседжаньне ў часе прамовы п. Марак, які ў доўгай прамове высвятліў прычыны забастовак, якія сьпяраша былі чыста эканамічнымі і толькі пасья неканстытуцыйных загадаў ураду прынялі палітычную форму. Ззначыўшы бяздарнасць кракаўскіх цывільных і ваенных уладаў, дзейнасць якіх прывяла да страшных крывавак выпадкаў, п. Марак паказаў на дужа цікавы факт, што атака 8-га палку ўланаў на работнікаў адбылася ўжо пасья таго, як быў атрыманы загад з Варшавы аб спыненні ўлічнага бою; дзеля таго, што ў ваяводстве было поўнае бязладдзе і не знайшлося нікога, хто сваечасна перадаў бы гэты загад. Паказаўшы, якая розніца існуе ў адносінах правіцы да выпадкаў 11-га сьнежня м. г., калі быў забіты першы прэзыдэнт Польшчы і цяпер, пасья выпадкаў у Кракаве, калі правіца дамагаецца жорсткай расправы з работнікамі, і лічучы, што ўрад паслухае цікаваньне правіцы, п. Марак заявіў, што польскія сацыялісты ў інтарсе працоўнага народу і дзяржавы прымуць гэты вызаў.

Пасья прамоваў паслоў Міхаліяна (N.P.R.), які вінаваціць у кракаўскіх выпадках урад і правіцовую большасць, Пітнера (хад.) які, не апраўдваючы ўраду, усё-ж такі лічыць галоўным віноўнікам работніцкіх дзеячоў, Путка (Wuzw.), які зазначыў, што сучасны ўрад стасуе два мэталы ўрадаваньня: голад і палку, якія і давялі да гэтых выпадкаў, і кс. Лютаслаўскага, які ўсю віну складае на P.P.S., адбылася галасаваньне над рэзалюцыяй пасла Чапінскага, каб урад падаўся ў адстаўку. За рэзалюцыю галасавала 195 галасоў (хьена і пьст.) проціў 176 (лявіца і нац. менш.).

Пасол Марачэўскі (P.P.S.) матывуе сьпешнасць прапазыцыі аб выпадках у Барыславе, дзе войска страляла ў работнікаў; сьпешнасць прапазыцыі адкінута большасцю 174 галасоў проці 144.

ВЫЙШЛА З ДРУКУ

НАВУКА СЬПЕВУ

Я. Грыневіча.

Кніжка месціць: 1) яснае апісаньне музыкальных правіл, 2) музыкальны катахізм дзеля паўтору (неабходны ў школах) і 3) практыкоўкі чытаньня нотаў голасам.

Цана кніжкі 300 тысяч маран.

Прадаецца ў Беларускай кнігарні

Вільня, Завальная 7.

3 газэт.

Жыцьцё вучыць!

„Kurjer Por.“ дае справаздачу аб канфэрэнцыі П. О. В. (Polska Organizacja Wojskowa), на якой прамоўляў цэлы рад прадстаўнікоў польскае „лявіцы“. Прамовы, бязумоўна, заслугоўць на ўвагу, бо паказуюць, што жыцьцё шмат чаго навучыла польскіх сацыялістаў.

Так, пасол Барліцкі, партыйны таварыш п. Дашыўскага, што дзятліў Беларусь на рыжскай міравой канфэрэнцыі, заявіў:

„Мы творым у сябе ўнутраныя ворагаў, прыгнятаючы ўсе нацыянальныя імкненьні, не дапускаючы нават культурнага разьвіцьця беларусаў і украінцаў. У адносінах да трохмільённага жыдоўскага насяленьня ўжываем зусім фальшыва вразумелы антысэмітызм, каторы толькі дражніць, нічога ня твораць“.

У канцы пас. Барліцкі дамагаецца для украінцаў і беларусаў тэрытарыяльнае аўтаноміі, а для жыдоў—роўных грамадзкіх правоў.

Знамяніты знаўца красавых адносін, ген. Бабанскі, абаронца ў палітычных працэсах абвінавачаных спасярод мяшанага насяленьня, даў цэлы рад фактаў і прываў, што вельмі блага сьведчаць аб нашай палітыцы адносна да нацыянальных меншасьцяў. Зачыняюць беларускіх школ, перасьледаваньне украінскіх гімназіяў, нішчэньне ўсіх спробаў вышэйшае навукі—вось плады праграмаў п. Ст. Грабскага, якія цяпер праводзяцца ў жыцьцё. Такое паступаньне заўсёды імсьціцца, бо, як казаў Траўгут, „народу забіць нельга“.

Прыведзеныя прамовы дужа характэрныя. Можам толькі шчыра шкадаваць, што „лявіца“ не дадумалася да гэтага тады, як сама мела ўладу і... паступала з беларусамі акурат так сама, як і цяперашні ўрад!

Паміж іншым, п. Барліцкі сказаў, быццам п. Язэп Пілсудскі думаў аб утварэньні незалежных гаспадарстваў суседніх народаў (значыць, беларускага і украінскага). Ну, гэты дык чыстая мана, і дарэмна п. Барліцкі так высока цэніць свайго быўшага партыйнага таварыша: п. Пілсудскі рабіў усё магчымае, каб разьбіць беларускі незалежніцкі рух; ён-жа дапамог дэнікінцам зьнішчыць незалежную Украіну; ён-жа фабрыкаваў у Коўне „перавароты“, каб зьніштожыць нелажнасьць Літвы. Аб гэтым нельга забываць, пане Барліцкі!..

Языкцыфраў.

У тым-жа нумары „Kur. Por.“ надрукована сэнасацыйная заметка: „Сколькі абыйшлося Польшчы пяцімесячнае гаспадараваньне васьмёркі?“ Разглядаючы баянс Р. К. К. Р. (Polska Krajowa Kasa Pożyczkowa), газэта адзначае, што

„доўг скарбу, які 31 мая выражаўся сумай 2,377 мільярдў марак, узрастае да вялізарнае сумы 19 трыліёнаў і 80,5 мільярдў. Лічба папярэвых грошы, якія былі ў абароце, ад 2733,8 мільярдў узрос да 23 трыліёнаў і 80,4 мільярдў.“

„Глумачэньні — лішнія. Цыфры гавораць самі за сябе даволі голасна. Розніца ў суме доўгу скарбу за пяць месяцаў урадаваньня Хіены прадстаўляе 16,7 трыліёнаў! Сума папярэвых грошы ў абароце павялічылася на 21,3 трыліёнаў...“

Цыфры, запраўды, красамоўныя!

З УСЯЕ БЕЛАРУСІ.

ЗАХОДНЯЯ БЕЛАРУСЬ.

ХРОНІКА.

У нядзелю 18 лістапада адбылося паседжаньне Цэнтральнай Беларускай Школьнай Рады, на якім разглядаліся бягучыя справы Т-ва.

Чарговае паседжаньне адбудзецца ў нядзелю 2-га сьнежня г. г.

У нядзелю 25 лістапада а 4 гадз. у памешканьні Цэнтр. Беларускай Школьнай Рады адбудзецца Агульны Сход Беларускага Нацыянальнага Камітэту. Прысутнаць ўсіх сяброў абавязкова.

Паседжаньні прэзыдыуму Беларускага Нацыянальнага Камітэту ў Вільні адбываюцца кожную нядзелю ад 11 да 1 гадз. у дзень.

Канфіскавана № 81 літоўскай газеты „Lietuvos Rytis“.

Вечарына. Вучні Радашкоўскае Бел. Гімназіі на 25 лістапада ладзяць спектакль. Будзе пастаўлена драма Ф. Аляхновіча „Цепі“; таксама будзе выступаць гімназіяльны хор, які развучыў некулькі вельмі цікавых народных песняў. Багатая дэкламацыя і танцы. Увесь даход пойдзе на карысьць немагчымых вучняў.

Напады на цягніні. У раёне Верасьці і Ко-

брына усё часцей здараюцца напады на цяжкіх. Ду-маюць, што існуе асобная добра-зарганізаваная банда, якая робіць гэтыя напады. З чалавекі з гэтай банды, як паведамляе „Dz. Wil.“ паліцыі ўдалося злавіць.

У Беларастку расстралена 8 бандытаў, якія належалі да шайкі вядомага атамана Чорта. Расстра-ляны: Антон Лукашынскі, Я. Каплан, М. Шылінг, С. Донбровскі, Я. Місевіч, Я. Лёндывскі, Г. Вайнэр і У. Чэсьлер.

3 Бельску.

15 кастрычніка заарыштаваны ў Бель-ску Карыцкі Канстантын, які веў значную працу за беларускі сьпісак ў часе выбараў у Сойм і Сэнат; ў Бельску ён быў тады сэк-рэтаром Беларускага Выбарнага Акружнага К-ту, а цяпер быў кіраўніком сакрэтараўту Бел. Пас. Клубу ў Бельску. Па прафэсіі вучы-цель. Прычыны арышту невядомы.

3 Нясвіжа.

Ініцыятыўны гурток у г. Нясв.жы, у склад-зе Г. Якубэнка, В. Арэна, А. Малойло, Шінчука і Я. Шнаркевіча, ў верасні месяцы гэтага году апраца-ваў статут „Таварыства Беларускай Школы“ на Нясв-віжскі павет і зрабіў заходы аб легалізаванні гэтага Таварыства.

Весткі з вёскі.

Дзісеншчына.

Для гарадскага жыхара нязразумела можа будзець тая тема, якую я хачу тут закрануць, але дзе-ля знаёмасці з варункамі сучаснага жыцця вёскі я лічу патрэбным напісаць некалькі слоў. Тамай гэ-тай, адным з найгоршых няшчасцяў нашай вёскі ў цяперашні час, з'яўляюцца ваўкі, якія, дзеся адсут-насці аружжа ў сялян, страшна расплазіліся і пры-носяць вялізарныя страты нашаму беднаму-сялянину. Досыць прывясці толькі некулькі фактаў, каб убачыць усю тую небяспеку, якая пагражае вёсцы ўжо не ад дуногага, але чальверанага ворага. Бяру дзеля прыкладу толькі невялічкі кружок Дзісеншчыны: у Мікадаеўскай г.м., вёска Кухціцы, ў грам. Анупрыя Гваздоўскага 7/VI ваўкі зьелі на начлезе 2-х-летнюю кабылку; у Зьмітра Варцінскага той-жа вёскі, 20 X—задушылі таксама двухлетку ўжо цуць не на гум-не; у вёсцы Салаўі той-жа гміны ў гр. Шугальскага 24/IX воўк падкапаўся пад хлёў і задушыў 12 авец, а ў грам. Доўманта з м. Чаўпчыно 3/X—3 авец; у м. Лінаўках, Сьнанпольскай гміны ў арандатары і за-пашнікаў пана Глазкі, ваўкі падкапаліся пад хлёў, задушылі каля 40 штук авец. Найцікавей-жа было ў в. Малаўка, Язьненскай гміны, дзе воўк, лезучы ў хлёў, праваліўся праз гнілую страху і задушыў 32 авец. Рана-ж, калі прышла гаспадыня выганяць авец у поле і адчыніла вароты, ён шыгнуў ёй пад ногі і ўцёк.

Вось частка фактаў пра тое, што вытвараюць ужо ня людзі, а ваўкі, і ўсё на шкоду нашаму сялян-ству. А колькі было выпадкаў прыхода на двор сярод белага дня і лоўлі курэй і іншых хатніх жы-вёлаў! Трэба змагацца з гэтым, але ня ведаем як гэта зрабіць, бо сялянам паляўнічым не даюць дазволу на трыманьне стрэльбы, без стрэльбы-ж нічога ня зробіш. Праўда, ёсьць, кажучы, магчымасьць атрымаць дазвол, але патрэбна, каб паручыліся са два абшэрнікі, а ня гміна, а гэта ёсьць ужо вялікай перашкодай, бо труд-на і ўпрасіць яснавельможных. Самі-ж яны, хоць ма-юць і стрэльбы і дазвол, але відаць зрабілі хаўрус з ваўкамі, бо жывуць з імі мірна і згодна; аднальковай, як кажудь людзі, натуры. Вось і жывём так. Як толь-кі вечар,— пачынаецца выцпець гэтага зьвяр'я, а гаспа-дар выходзіць з дубінай на двор ды пільнуў сваіх авечак.

Свой.

УСХОДНЯЯ БЕЛАРУСЬ.

3 Менску.

Рамонт школ у сельскіх мясцовасцях. У гэ-тым годзе будзе праведзены галоўны рамонт ва ўсіх сельскіх школах Беларусі.

Па каштарысу Народнага Камісарыяту Асьветы на рамонт школаў патрэбна каля 11500 бярвеньняў, якія неадкладна будуць затрэбаваны ад Народнага Камісарыяту Земляробства.

Кніжны ўкредыт. Кніжны склад Народнага Камісарыяту Асьветы пачаў прадажу падручнікаў у крэдыт.

Крэдыт даецца прафэсыянальным арганізацыям для іх сяброў.

Ліквідацыя няпісьменнасці. Народны Камі-сарыят Асьветы ў апошні час раслаў па паведах каля 24.000 буквароў па ліквідацыі няпісьменнасці.

Беларускае пралетарскае студэнцтва ў Маскве.

Беларускае пралетарскае студэнцтва ў Маскве ў апошні час зьвярнула ўвагу на самаадрыхтоўку да працы ў Савецкай Беларусі. Пад кіраўніцтвам цэн-тральнага бюро беларускіх студэнцкіх зямляцтваў рас-пачалася шырокая навукова-асьветная праца: адчынены клуб, пры ім адчынена бібліятэка, арганізаваны гурткі беларусазнаўства.

У хуткім часе навуковая сэкцыя Ц. Б. пачынае выдаваць невялічку студэнцкую часопісь. Ужо ўста-

ноўлены пьвёрды вучэбны плян па беларусазнаўству: кожны сябра зямляцтва павінен будзе працаваць у гурт-ках. Плян размеркаваны так, што кожны студэнт бу-дзе больш-менш знаёмы з тымі ўмовамі беларускага жыцця, сярод якіх яму прыдзецца працаваць: эканамі-сты будуць зьвяртаць большую ўвагу на гісторыю і эканоміку Беларусі, сьвярдлоўцы — на рэвалюцыйны рух і г. д.

Гэтакім парадкам студэнцтва цяпер на лавах вы-шэйшых вучэбных устаноў падрыхтуе сябе да працы на Беларусі. Яно прыдзе на Беларусь ужо знаёмым з мяйсцовымі ўмовамі і прынясе карысьць.

Беларускае грамадзянства павінна зацікавіцца працаю беларускага пралетарскага студэнцтва. Белар-ускі патрэбны спецыялісты, знаёмыя з мяйсцовымі ўмовамі. Дзеля гэтага трэба падтрымаць добрыя пачы-наньні беларускага пралетарскага студэнцтва, падтры-маць і маральна і матар'яльна.

М. К.—ня.

Д о п і с ы.

3 Літвы.

Слоўнік геамэтрычных і трыгономэтрычных тэр-мінаў зладжылі: К. Дуж-Душэўскі і В. Ластоўскі (Расейска-беларускі і беларуска-расейскі). Выдань-не Міністэрства Беларускіх Спраў у Літве. Вый-дзе з друку ў гэтым месяцы (лістападзе), кніжка фармату 13-19 см; будзе мець 120 старніц друку.

Ліга беларускай культуры. 25 кастрычніка ў Коўне адбыўся сход працаўнікоў на ніве бела-рускай культуры, на якім грам. К. Душэўскі зра-біў даклад аб патрэбе ўтварэньня „Лігі Беларус-кай культуры“, якая ў першы чарод аб'яднала-бы беларускую інтэлігенцыю на эміграцыі, і выкарыс-тала-бы яе працаздольнасць у кірунку літэратур-на-навуковым, а на другое — Ліга зьвязаўшыся з краёвымі беларускімі культурнымі ўстановамі маглі-бы прычыніцца да сыстэматызацыі і большай пляновасці ў працы на полі беларускай культу-ры. Як прыклад цяперашняй неарганізаванасці нашай прэлегент прывёў такі прыклад: тэрміналё-гія да анатоміі і фізыялёгіі, апрацаваная В. Л. і надрукаваная у № 1 „Крывіча“ (у чэрвені), вык-лікала крытыку. Выдавец, у даным выпадку Мі-ністэрства Беларускіх Спраў у Літве, зьвярнулася праз прэсу да беларускіх культурных працаўнікоў і ўстаноў з просьбай прысылаць папраўкі і да-гэтуль, акром двух-трох асоб, надалася цэн-ныя увагі, рэшта „папраўчыкаў“ далі літэратурна макулятуру. Дзеля гэтага, паводле прэлегента, Ліга павінна: а) падлічыць і ўгрупаваць каля ся-бе беларускія сілы, б) зрабіць распадзел працы, в) узяць у свае рукі ініцыятыву апрацоўкі патрэб-ных кніг для беларускай школы ў параўменьні з іншымі навуковымі беларускімі ўстановамі. Саб-раньне выбрала камісію дзеля апрацоўкі статуту „Лігі Беларускай Культуры“.

Беларусы у Латвіі.

Арганізацыя атраду Гайдаў.

У Люцынскай Беларускай Гімназіі арга-нізаваўся атрад гайдаў (дзяўчатаў-скаутаў).

У нядзелю, 14-га кастрычніка, адбылося ў прысутнасці гасцей, бацькоў і вучняў ура-чыстае паседжаньне Пэдагагічнае Рады Гім-назіі, ў часе якога гайды зладжылі прысягу-абяцаньне.

Прыехаўшай з Рыгі ад Цэнтральнай Гай-даўскай арганізацыі інструктаршай ўсім гай-дам быў зроблены экзамен, які яны ўсе вы-трымалі добра.

Р э ф э р а т ы.

Пэдагагічная Рада Люцынскай Белар-ускай Гімназіі арганізавала кожную нядзелю чытаньне рэфэратаў.

Першыя рэфэраты будуць чытаць настаў-нікі, а потым будуць чытаць іх вучні.

Тэатр і мастацтва.

Новая драма Ул. Галубка.

У нядзелю 14 кастрычніка ў Серабранскім клю-бе адбыўся бэнэфісовы спектакль 2 беларускай трупы ў чэсьць аднаго са старых працаўнікоў трупы рабо-чага (друкара)—артыста Крыцкага.

Горача прывітаў бэнефіцыянта кіраўнік трупы Ул. Галубок, які, адзначыўшы працу Крыцкага, ска-заў, што значэньне бэнефісу для артыста 2 беларускай трупы—не з матар'яльнага боку, а з боку ідэаляга. Бэнефіцыянту былі паднесены адрас і падарункі ад трупы і букет жывых кветак ад публікі.

З працувалым сэрцам адказаў на прывітаньні Крыцкі. У сваім адказе ён выявіў вялікую прагнасьць і далей ішчэ з большай энэргіяй працаваць на ніве беларускай культуры.

Пастаўлена была новая драма „Плытагон“ у 5 актах Ул. Галубка. Як ужо відаць з самай назвы, драма гэта малое жыццё беларускіх плятнікаў— гэ-тых беларускіх адвечных пралетараў. Зьмест драмы

ў кароткіх рысах такі: малады плятнік Андрэй, які увесь час разам з іншымі плятнікамі ганяе плыты, ка-хае сялянскую дзяўчыну Касю супроць волі яе баць-коў. Аднаго разу, пагнаўшы плыты, ён спаткаўся з дачкой аднаго рыбака Прысьню, якая моцна закахала-ся ў яго. Андрэй таксама яна спалабалася, але ў яго сэрцы перавагу мела Кася. У хуткім часе вярнуліся плятнікі назад, а разам з імі і Андрэй.

Сын заможнага селяніна Васіль прышоў у сваты да Касі. Бацькі Касі згадзіліся яе аддаць супроць яе жаданьня. У гэты самы час адзін з плятнікаў Пацук падказаў Касі, што Андрэй ёй здрадзіў і кахае Пры-сьню. Кася паслухала яго і пашла замуж за Васіля — нялюблага. Але каханьне яе да Андрэя ня згинула. Ня было жыцця ў яе з Васілём. Яна ўсюды Андрэй шукала. Васіль, які сваю жонку Касю вельмі любіць, ня можа гэтага усяго стрымаць і жадае зарэзаць Ан-дрэя. Ён пачынае знашоў сьпячага плятніка Пацука і, не спазнаўшы, зарэзаў яго замест Андрэя.

Калі плятнікі аглядзелі забітага, дык падумалі, што яго забіў Андрэй (нібы затое, што той падкусіў Касю) і аддалі яго пад суд, які асудзіў нявіннага Ан-дрэя на катаргу. Праз некалькі год Андрэй з катар-гі вярнуўся і ў апошні раз зашоў да Касі і Васіля, якія абое ўжо хварэлі сумленне мучыла забойцу — Васіля, а Кася захварэла з сумаваньня па Андрэю. Андрэй, пабачыўшы іх, разьвітаўся з імі нязаўсёды і ня чыніў ім нічога благога.

Вось па гэтакім, можа крыху шаблёнавым зьме-сту збудована драма „Плытагон“.

Адным з галоўнейшых матываў драмы зьяўляец-ца матыў антырэлігійны. Рэдка каторы з плятнікаў верыць у бога. „Я патацку нагамі прымусовы папом асьвечаны шлюб!“ — усклікае адна з гэроіняў драмы Кася. Антырэлігійны матыў адчуваецца праз усю дра-му: веруючы — Васіль, Пацук гінучы, а няверуючы Андрэй, ня глядзячы на ўсе перашкоды ў жыцці жыве і застаецца больш сумленным чалавекам.

Драма добра спэціфікавана. Толькі некаторыя тэх-нічныя эфэкты нагта ўжо вострыя. Як недахват, мож-на заўважыць русіфізм, напрыкл.: „способна“, „пры-меціл“ і інш.

Артысты ігралі добра, асабліва Галубок, Крыцкі і Грынблат.

Публікі было паўнюткі клуб, ня глядзячы на дрэнную пагоду.

Ян. Карац.

Ахвяры на прэсовы фонд.

Ад грам. Падлінага—10 франкаў, ад М. Н-віча— 2.500.000 м., ад гр. Макарыка — 3.000.000 м. п., ад жых. Юрацкай гміны—6.430.000 м. п., ад гр. М-ага 5.000.000 м. п.

Ахвяры на дапамогу палітычным арыштаваным.

Ад гр. Канстантына Д.—700 латвійскіх руб.

Свая пошта.

К. Е—ву. П. Б—ва выехала ў Гданск. Дзе ця-пер знаходзіцца рэдакцыя ня ведае. Л. Р—ча ў Віль-ні цяпер няма. Паметкі Віленскай пошты зусім слухныя.

Курс на грошы.

Варшава, 19-га Лістапада.

(Офіцыяльна).

Далары	2.175.000
Нямецкая марка	—
Фунты штэрл.	9.000.000
Франкі франц.	110.000
Франкі бэльгійск.	—
10 руб. золатам	—
Польскі злоты	302.000

Млын Anglo-Canadian Industrie-Limited

ВІЛЬНЯ В. Стафануская № 29.

СПРАВУЙЦЕ НАПІУ

„Pieć złotych medali“ шонную муку, якая нічым ня розьніцца ад Канадскай, бо вырабляецца на найлепшых машынах самых новых сыстэмаў, толькі што прыладжаных.

За тавары гарантуем. Прадаем муку ў мяшках па 1, 3 і 4 пуды.

Пшонныя вотрубі, а таксама гарбата розных сортаў, якая прывозіцца проста з Лёндону. Запрашаем паважаных кліентаў

A. G. de Sherbinin, прадстаўнік.

У НЯСВІЖСКАЙ БЕЛАРУСКАЙ ГІМНАЗІІ

з 10 лістапада пачаліся запісы і прыёмовыя экзамены ў I, II, III, IV, V, VI і VII клясы.

Пасьля экзаменаў пачнуцца заняткі.

Заявы прыймаюцца ў канцэлярыі гімназіі па Альбянскай вул. № 28.